

## ముఖ్యమంత్రి కార్యాలయము

### తెలంగాణ ప్రభుత్వం

పత్రికా ప్రకటన

తేదీ: 07-04-2016

ప్రజా వైద్యాన్ని మెరుగుపర్చడానికి బడ్జెట్లో అధిక నిధులు కేటాయించడంతో పాటు, ఆసుపత్రుల సూపరింటెండెంట్లకు అధికారాలు, నిధులు బదలాయించినందున ప్రభుత్వ వైద్యశాలల పనితీరులో గణనీయమైన మార్పు రావాలని ముఖ్యమంత్రి శ్రీ కె. చంద్రశేఖర్ రావు కోరారు. త్వరలోనే రాష్ట్ర వ్యాప్తంగా ఉన్న అన్ని ఆసుపత్రుల మెడికల్ ఆఫీసర్లతో సమావేశమై ప్రజావైద్యాన్ని మెరుగుపరిచే అంశంపై కూలంకశంగా చర్చించాలని ముఖ్యమంత్రి నిర్ణయించారు. ప్రభుత్వ వైద్యశాలల్లో ఖాళీగా ఉన్న 2,400 పోస్టులను వెంటనే భర్తీ చేయాలని టి.ఎస్.పి.ఎస్.సి. చైర్మన్ చక్రపాణిని ఆదేశించారు. క్యాంపు కార్యాలయంలో బుధవారం వైద్య ఆరోగ్య శాఖపై ముఖ్యమంత్రి సమీక్ష నిర్వహించారు. మంత్రి డాక్టర్ సి. లక్ష్మారెడ్డి, ప్రభుత్వ ప్రధాన కార్యదర్శి రాజీవ్ శర్మ, ముఖ్య కార్యదర్శి నర్సింగ్ రావు, వైద్య ఆరోగ్య శాఖ కార్యదర్శి రాజేశ్వర్ తివారి, కమిషనర్ బుద్ధ ప్రసాద్, డిఎంఐ రమణి, కలెక్టర్లు రాహుల్ బొజ్జా, రఘునందన్ రావు, రోనాల్డ్ రాస్, కాళోజి హెల్త్ యూనివర్సిటీ విసి కరుణాకర్ రెడ్డి, నిమ్స్ డైరెక్టర్ మనోహర్, గాంధీ, ఉస్మానియా సూపరింటెండెంట్లు, ఇతర వైద్యాధికారులు పాల్గొన్నారు.

సమావేశంలో ముఖ్యమంత్రి చెప్పిన విషయాలు, తీసుకున్న నిర్ణయాలు

-- ఇప్పటికే ప్రభుత్వం నిర్ణయం తీసుకున్నందున ఆసుపత్రుల సూపరింటెండెంట్లకు వెంటనే అధికారాలు బదిలీ చేయాలి. పిహెచ్ఐ నుంచి టీచింగ్ ఆసుపత్రుల వరకు సూపరింటెండెంట్లు అందరికీ ఆసుపత్రి నిర్వహణ నిధులు ఖర్చు చేసే విషయంలో విచక్షణాధికారం ఇవ్వాలి. అన్ని ఆసుపత్రుల్లో కొత్త బెడ్స్, కొత్త బెడ్ పీట్స్, కొత్త పరుపులు వెంటనే కొనాలి.

-- ప్రభుత్వ వైద్యశాలకు వచ్చే వారు పేదల్ కాబట్టి, వారు బయట మందులు కొనకుండా ఆసుపత్రిలోనే అన్ని మందులు ఇవ్వాలి. మందుల కొనుగోలు అధికారం కూడా సూపరింటెండెంట్లు, మెడికల్ ఆఫీసర్లకే అప్పగించాలి. ఇందుకోసం రాష్ట్ర స్టాఫ్లోనే రేట్ కాంట్రాక్టు నిర్ణయించాలి. తక్కువ రేటుకు వస్తున్నాయనే కారణంతో నాసిరకం మందులు ఎట్టి పరిస్థితుల్లో కొనుగోలు చేయవద్దు. మందుల సరఫరాకు జిల్లాకు రెండు కేంద్రాల చొప్పున ఏర్పాటు చేయాలి.

-- హెచ్ఓడిలకు ఏడాదికి రెండు కోట్ల రూపాయలు, ఉస్మానియా, గాంధీ ఆసుపత్రుల సూపరింటెండెంట్లకు కోటి రూపాయలు ఖర్చు పెట్టే అధికారం ఇచ్చినందున, అత్యవసరం అనుకున్న పనులను వెంటనే చేయించాలి.

-- గ్రామీణ ప్రాంతాల్లో పనిచేసే వైద్యులకు సమీప పట్టణంలో నివాసం ఉండే వెసులుబాటు కల్పించాలి. వారికి అదనపు నగదు ప్రోత్సాహం కూడా అందించాలి. ఆసుపత్రి నిర్వహణ కోసం హెల్త్ మిషన్ ఇచ్చే నిధులకు అదనంగా రాష్ట్ర ప్రభుత్వం కూడా నెలకు లక్ష రూపాయలు అదనంగా ఇస్తుంది. వాటితో పి.హెచ్.సి.ల నిర్వహణ బాధ్యతను మెడికల్ ఆఫీసర్లు నిర్వహించాలి.

-- ప్రాథమిక ఆరోగ్య కేంద్రాల్లో ఖచ్చితంగా కుక్కకాటు, పాముకాటు, తేలుకాటుకు మందు ఉండాలి. ప్రతీ పి.హెచ్.సి. లో ఖచ్చితంగా రిప్రజిరేటర్ ఏర్పాటు చేయాలి.

-- గత పాలకులు ప్రభుత్వ వైద్యాన్ని నిర్లక్ష్యం చేశారు. తెలంగాణలో ప్రభుత్వ వైద్యశాలలు బాగా మెరుగు పడాలి. మందులు ఉచితంగా అందివ్వాలి. రోగ నిర్ధారణ పరీక్షలు కూడా ప్రభుత్వ వైద్య శాలల్లోనే నిర్వహించాలి. సర్కారు దవాఖానకు వచ్చే వారు పేదలన్న సంగతి పరిగణలోకి తీసుకుని డాక్టర్లు వ్యవహరించాలి.

-- కొన్ని ఆసుపత్రిల్లో అవసరానికి మించి సిబ్బంది ఉన్నారు. కొన్నింటో అవసరానికి తగినంత మంది సిబ్బంది లేరు. అవసరాలకు తగినట్లు సిబ్బందిని సర్దుబాటు చేయాలి.

-- ప్రభుత్వ వైద్యశాలల్లో అందే సేవల స్థిరీకరణ (stabilization), బలోపేతం (standardization), ఏకీకరణ (consolidation) పై ఎక్కువ దృష్టి పెట్టాలి.

-- రాష్ట్రంలో ఏడాదికి ఎంత మంది ఎంబిబిఎస్ చదవి బయటకు వస్తున్నారో, అసలు ఎంత మంది అవసరముందో శాస్త్రీయంగా అధ్యయనం చేయాలి.

-- వైద్య, ఆరోగ్యశాఖ కార్యదర్శి రాజేశ్వర్ తివారి, కమీషనర్ బుద్ధప్రసాద్ మరోసారి తమిళనాడు వెళ్లి అక్కడి చట్టాలను అధ్యయనం చేయాలి. వాటిలో ఉత్తమంగా ఉన్న వాటిని తెలంగాణలో అడాప్ట్ చేసుకోవాలి.

-- ఉస్మానియా ఆసుపత్రిలో పేషంట్ల సహాయకుల కోసం బహుళ అంతస్తుల భవనం నిర్మించాలి.

-- టీచింగ్ హాస్పిటల్ల సూపరింటెండెంట్లను మాటిమాటికీ బదిలీ చేయకుండా కనీసం రెండేళ్లు ఒకే చోట పనిచేసేలా ఫిక్స్ డ్ టైమ్ ఇవ్వాలి.

**సిపిఆర్ఓ టు సిఎం**